

ॐ श्रीगणेशाय नमः । आदिशक्ति पुढें कथा सांगत । गौतमादि मुनींच्या  
पुत्रांसमवेत । बाळांसम भोजन करित । गणेश्वर कौतुकानें ॥१॥ ते  
मुनिसुत त्याचा करित । तिरस्कार अपमान तो सहन करित । हर्षभरें  
मित्रभाव युक्त । जैसी भूमिका तैसें वागे ॥२॥ जे सख्य भक्तीस्तव  
आचरले । तपादिक सतत भले । ते समस्त भक्त झाले । सेवेसाठी  
मु. पु. खंड. ६ अ. ३८-३९

मुनिपुत्र तैं ॥३॥ कश्यपाचा सुत होत । मयूर विष्णु अव्यय जगांत ।  
 यज्ञसेवेस उद्युक्त । गणपासंगे युद्ध करी ॥४॥ विनता बोध करी  
 स्वसुतास । तो जेव्हां पटला त्यास । तो करी प्रणाम गणेशास । स्तवन  
 करून तोषवी ॥५॥ गणेशाजवळी करी याचना । मयूरवराची प्रार्थना ।  
 आधीं तुझ्या नामाची उच्चारणा । होईल माझ्या नामांत ॥६॥ सर्वख्यात  
 सर्वसिद्धिप्रद । हें असे नांव विशद । त्यावरी ख्यात मयूरेश नामें सुखद ।  
 शक्तीनों गणेश जगांत ॥७॥ तो वाहन होऊन सेवारत । विघ्नपाच्या  
 राहे सतत । एकदा द्विजपुत्र बुडवित । पाण्यांत त्या गुणेशासी ॥८॥  
 नागकन्या काममोहित । पकडून नेती त्यास पाताळांत । गणेशमहिमा  
 ऐकून तप आचरित । होत्या ब्राह्मणी एकविस ॥९॥ पतिभावे गणेश  
 लाभावा । हा त्यांचा संकल्प बरवा । नाना अनुष्ठानें देवा । नाना  
 मंत्रे तोषविती ॥१०॥ त्या सर्व तपः प्रभावे होत । नागकन्या  
 लावण्ययुत । शेष वासुकी मुख्य पाळित । परमादरें लाड करिती ॥११॥  
 त्या नागमुख्यांस सांगत । गणेशास पतित्वें मनांत । वरलें असे आम्हीं  
 एकचित्त । अन्य कोणास न वरणार ॥१२॥ तें ऐकून त्यांचें समर्थन ।  
 शेषमुख्य करिती युक्तिवचन । कां हट्ट करतां तुम्ही अज्ञान । ब्रह्मेश  
 गणनाथ स्वानंदस्थ ॥१३॥ तो तुमचा पति कैसा होईल । अभिमान  
 सोडा होऊन सबल । आपल्या समान वर अमल । निवडावा तुम्हीं  
 सर्वानीं ॥१४॥ त्याचे ऐकून वचन । कुमारी बोलती एकचित्त मन ।  
 ताता आम्हीं ब्रह्मचर्य स्वीकारून । घालवू आमुचें जीवन ॥१५॥ परी  
 पतित्वें गणेशास । वरूं हाचि निश्चय खास । अन्यथा ब्रह्मचर्य विशेष ।  
 सतत आम्हीं पालन करूं ॥१६॥ पूर्वसंस्कार योगें पाहत । त्या नागकन्या  
 तैं जळांत । गणनायकासी पकडून नेत । पाताळांत त्या सर्वही ॥१७॥  
 नारदाच्या मुखांतून । ऐकलें होते वर्तमान । शिवपुत्र झाला गजानन ।



आला असे त्या प्रान्तात ॥१८॥ स्वगृहीं गणनाथास नेती । त्या साऱ्या  
 विव्हल अती । भक्तिसंयुक्त त्यास पूजिती । पति मानून शक्तींनो  
 ॥१९॥ तेव्हां तोही हृदयी इच्छित । शांतियोग तयांसी देत । तेव्हां  
 त्या कामहीन होत । सेविती प्रभूसी विशेषें ॥२०॥ त्यांसी अकृत्रिम  
 सुख देत । भक्तिभावे संतुष्ट । रात्रंदिवस त्यांस भोगित । पौरुषसुख  
 अत्यंत देई ॥२१॥ ऐसें करून मर्दन चरित । गर्विष्ठ शेष मदयुक्त ।  
 पुनरपि तेथ जात । जेथ त्या नागकन्या द्विजसुता होत्या ॥२२॥ ऐसी  
 नानाविध कृत्यें करित । अद्भुत त्याचें चरित । गौतमाचें सर्व अन्न खात ।  
 न लोभानें तो भक्तीनें ॥२३॥ भक्तांसी भक्तिदानार्थ उत्कंठित । तो  
 प्रभु गजानन काय न करित । दासदासीपरायण श्रेष्ठ । महादेवींनो विचार  
 करा ॥२४॥ भक्तांनी जें जें केलें । तें तें यानें अमृतरूप मानलें ।  
 अभक्तांनी गौरव ढोंगें केलें । तें तें हा विषसम मानी ॥२५॥  
 भक्तिमोहानें तिरस्कार सहत । ताडन अपमानादिक समस्त । गणनाथ  
 तो शिवसुत । सौख्यद मानी तें मनीं ॥२६॥ पार्वती शिवमुख्यादि  
 ताडिती । त्यास कश्यप अदितिही मानिती । कधीं कधीं अपमानिती ।  
 परी तें सर्व अमृत मानी ॥२७॥ भक्ताच्या वचनास्तव धारण । करी  
 दैत्य मस्तक गजानन । स्वांगच्छेद करून । मलसंभूतही तो झाला  
 ॥२८॥ इत्यादि विविध कर्म करित । जीं नीच अन्यथा वाटत । भक्तीनें  
 होऊन संमोहित । मोहनाशक गजानन ॥२९॥ तेव्हां गौतममुख्य येती ।  
 गणेशमायेनें ते युक्त असती । शंकर देवास येऊन म्हणती । अत्यंत  
 मोहित ते सारे ॥३०॥ शंभो तुम्ही मयूरेशासहित । अन्यत्र जावें  
 स्थलांतरा इच्छित । दैत्यपीडेनें सतत । आम्ही झालों गुणेशास्तव ॥३१॥  
 दैत्येंद्र मुख्य नित्य येती । मयूरेशा मारण्या कपट करती । तत्क्षणीं मरून  
 पडती । मयूरेशमायेनें ताडित ॥३२॥ जे दैत्य कपटवेष घेती ।



पशुपक्ष्यांचे ते जेव्हां मरती । तेव्हां मूळ रूप विस्तार घेती । बारा पंचवीस  
 कोस योजनें ॥३३॥ त्यांचे ते स्थूल देह पडती । तें गृहवृक्ष आश्रम  
 चुरडती । नित्य होत ऐसी क्षति । काय आम्हीं करावें ॥३४॥ म्हणून  
 सर्वगणांसहित । जा जेथ तुज असेल वांच्छित । अथवा आम्हीं जाऊं  
 त्वरित । स्थान हें सोडून विवशणें ॥३५॥ त्यांचें तें ऐकून वचन ।  
 चिंतातुर शिव करी कथन । महादेवींनो जो करी पालन । देवांचें सर्वदा  
 सर्वत्र ॥३६॥ आज मीं तुमच्या आश्रमांत । आलों होतो पहाण्या हें  
 अघटित । आमुच्या संगतीनें पीडित । खरोखर मुनी तुम्हीं ॥३७॥  
 आपण आपापल्या आश्रमांत । रहावें सुखानें सतत । मीच जाईन अन्यत्र  
 त्वरित । सर्व परिवारासह माझ्या ॥३८॥ दैत्येंद्र नित्य मयूरेशास दुःख  
 देत । त्यांसी तो महाबळ मारित । परी निर्विघ्नपणे राहण्या आम्हांप्रत ।  
 दुसरें कोणतें स्थान सांगा ॥३९॥ त्या स्थानीं महर्षीनो जाईन ।  
 सुतासहित मीं याच क्षण । मीही ध्यान करितसे प्रतिदिन । कोठें जावें  
 म्हणोनी ॥४०॥ गौतमादी ऋषि सांगती । दक्षिण भागीं क्षेत्र निश्चिती ।  
 भूस्वानंद नामें क्षिती । सर्वसिद्धिप्रद जेणें ॥४१॥ तें ब्रह्मसायुज्याचें  
 पद । तेथ गणपति मूर्ति सुखद । सिंधूदूतांनी खंडिली हें दुःखद । वृत्त  
 आपणा विदित असे ॥४२॥ त्या मूर्तीच्या ठायीं स्थापिली । सिंधूची  
 प्रतिमा दुष्टांनी त्यावेळीं । लोकांनी ती क्षेत्रभूमि सोडली । दैत्यपीडेस्तव  
 सह परिवार ॥४३॥ जरी महादेवा तेथ जाशील । तरी विघ्नहीन तूं  
 होशील । ऐकून त्यांचें वचन निर्मल । शंभू निघाला तत्क्षणी ॥४४॥  
 सर्व गणांसहित जात । महादेवींनो ब्राह्मणांसहित । मयूरेशादी परिवार  
 असत । तेव्हां त्याच्या सांगाती ॥४५॥ त्या वेळीं सिंधू दानव  
 पाठवित । कमलासुर नावाचा दैत्य बळवंत । त्यास पाहून मुनिजन  
 पळत । अजिंक्य वाटे तो तयांसी ॥४६॥ ब्रह्मा विष्णु शिवादी देवांस ।



महामायिक तो अजेय त्यांस । ऐसें वाटलें तयांस । म्हणून ते पळाले  
॥४७॥ परी पुनरपि विचार करिती । शिवास त्यागून आश्रय जगतीं ।  
अन्यत्र कोठे न मिळेल निश्चिती । म्हणून सर्वही परत आले ॥४८॥  
दैत्यनाथ जरी ठार मारील । तरी आम्हां कोण तारील । ऐशा विचारें  
ते विमल । शंकराचा आश्रय घेती ॥४९॥ म्हणती आम्हीं भयभीत ।  
रक्षण करी तूं सांप्रत । दैत्यनायक अति बळवंत । आतां काय करावें  
॥५०॥ मयूरेशाच्या संगतीत । सदा रहावें सुरक्षित । अन्यथा आम्हीं  
अनुग असमर्थ । संरक्षण करावया ॥५१॥ त्यांचें वचन ऐकत ।  
सदाशिव तैं भय भीत । म्हणे तो द्विजपालनरत । मुनींनो मजसी क्षमा  
करा ॥५२॥ कमलासुर नामक दैत्यनाथ । मोठी सेना घेऊन येत ।  
त्यास जिकण्या असमर्थ । सर्वथैव मीं जाणा ॥५३॥ आतां मजसी  
पकडून । टाकील कारावासीं तो दुर्जन । जेथ विष्णु आदि सुर महान ।  
आधीच पडले संत्रस्त ॥५४॥ शिवाचें ऐकून वचन । मयुरेश करी  
सांतवन । म्हणे ताता नसे भयकारण । मारीन मी त्या महाअसुरासी  
॥५५॥ तूं साक्षात् गणनाथाचा । अंश अससी हा विचार साचा ।  
आठवून हें तारक भवाचा । भक्तनायक तूं ख्यात ॥५६॥ ब्राह्मण  
हे गाणपत्य असत । त्यांना विघ्न कैसें होईल प्राप्त । मरीचीनें माझ्या  
रक्षणार्थ । गणेशकवच दिलें असे ॥५७॥ त्योयोगें मीं भयरहित ।  
कां झालास संचित । ऐसें बोलून गणेश जात । विघ्नविदारण शूलधर  
॥५८॥ मयूरावरी बैसोनी । परशू शूल करीं धरोनी । महाघोर युद्ध  
करूनी । कमलासुरासी कापिलें ॥५९॥ त्याचे तीन तुकडे करित ।  
मस्तक मयूरक्षेत्रीं पडत । उदर राजसदनांत । जघन पडले प्रवाळीं  
॥६०॥ ऐशापरी तीन स्थानांत । दैत्येंद्राचे तीन भाग पडत । गणेश्वर  
झाला तेथ संस्थित । अत्यंत प्रतापवंत जो ॥६१॥ मुनिजनांसह

शिवासहित । मयूरेश्वर त्या क्षेत्रीं जात । मयूरग्राम हें  
नाम लाभत । त्या क्षेत्रासी त्या वेळीं ॥६२॥ कमलासुराचें मस्तक  
पडत । क्षेत्र तें तदाकार दिसत । मोर हें वाहन होतें विलसत ।  
मयूरक्षेत्राचा हा इतिहास ॥६३॥ ओमिति श्रीमदान्त्ये पुराणोपनिषदि  
श्रीमन्मौद्गले महापुराणे षष्ठे खंडे विकटचरिते कमलासुरवधो  
नामैकोनचत्वारिंशत्तमोऽध्यायः समाप्तः । श्रीगजाननार्पणमस्तु ।

(अध्याय एकोणचाळिसांवा संपूर्ण)